

29 ta' April, 1963.

Imballfin:

S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President.

Onor. A.J. Montanaro Gauci, C.B.E., K.M., LL.D.

Onor. W. Harding, C.B.E., K.M., B.Litt., LL.D.

Dottor Francesco Masini noe.

versus

Wilfred Podestà noe. et.

Esekutor Testamentarju — Poteri ta' — Requisition Order

In-natura u l-estensjoni tal-inkariku tal-eżekutor testamentarju għandhom jiġu desunti mit-termini tat-testament, u mhux minn dak li tagħmel terzà persuna.

F'dan il-każ gie ritenut li l-eżekutor testamentarju ma setgħax jimpunja ir-requisition magħmula mill-konvenut, għax il-possess ta' dak il-fond mal-mewt tad-deċujus għadda għand l-eredi; u r-requisition order kien jimporta d-dispossession ta' sid il-fond.

Il-Qorti, rat l-att taċ-ċitazzjoni quddiem il-Prim'Awla tal-Qorti Civili Tal-Maesta Tagħha r-Regina. li bih l-attur nomine, wara li ppremetta illi b'requisition order numru 16878, tas-16 ta' Lulju, 1957, il-konvenut Podestà nomine rrekwisizzjona mill-poter tal-konvenuta Michelina Scerri, iddar, 137, Racecourse Street, Victoria Gozo, li hija ta' proprjetà ta' l-attur nomine; illi dina r-reqwiżizzjoni saret 'for providing living accommodation to persons and for ensuring a fair distribution of living accommodation' illi dina d-

dar giet allokata mill-konvenut Podestà nomine, lill-konvenuta Scerri biex dina tużaha bhala 'casa industriale' u mhux għall-abitazzjoni

Talab li jiġi mill-Qorti ddikjarat u deċiż, (1) illi r-Requisition Order numru 16878 tas-sittax ta' Lulju, 1957, maħruġa mill-konvenut Podestà nomine, relativa għall-fond, 137, Race Course Street, Victoria Gozo, hija nulla u bla effett, billi l-fond ma ġiex użat għall-iskop li għalieg ġie rekwizizzjonat, (2) konsegwentement jiġi dikjarat u deċiż illi l-konvenut Podestà nomine ma kellux dritt jallokaha lil Michelina Scerri, u li dik l-allokazzjoni hija nulla u bla effett; u (3) li konsegwentement Michelina Scerri qegħda tokkupa l-fond mingħajr titolu u (4) l-istess Michelina Scerri tiġi kkundannata tiżgombra mill-istess fond fi żmien qasir u perentorju l: jiġi fissat minn dina l-Qorti u (5) il-konvenuti, jew min minnhom, jiġu kkundannati jhallsu lill-attur in linea ta' dani għall-okkupazzjoni tal-imsemmi fond mis-16 ta' Lulju, 1958, sal-ġurnata li jiġu restitwiti ċ-ċwieviet, dik is-somma li tiġi likwidata minn dina l-Qorti, anke jekk hemm bżonn b'opera ta' periti nominandi. B'riserva għal kull azzjoni oħra spettanti lill-attur. Bl-ispejjeż kompriżi dawk ta' l-ittra ufficjali tal-21 ta' Frar, 1959.

Rat in-nota ta' l-eċċezzjonijiet tal-konvenut Wilfred Podestà bhala Housing Secretary li biha qal li d-domanda attriċi hija infondata fid-dritt għaliex ir-rekwizizzjoni harget mill-Awtorità kompetenti u bil-forma li trid il-liġi. Salvi eċċezzjonijiet oħra;

Rat in-nota ta' l-eċċezzjonijiet tal-konvenuta Scerri li biha qalet li hi toqgħod fid-dar imsemmija fiċ-ċitazzjoni u magħha toqgħod ukoll Giuseppa Micallef, u huma ma għandhom ebda dar oħra ta' l-abitazzjoni, u r-ration books huma

fi-istess dar; qalet ukoll li minn oltre hamsin sena l-eċċipienti ilha toqghod fi-istess dar bhala abitazzjoni u f'parti — ċioe fi tlett ikmamar — minn dejjem tgħallem in-newl u l-bizzilla u xogholijiet affini. Għalhekk id-domanda hija nfondata, flimkien mad-domandi kollha li hemm fiċ-ċitazzjoni;

Rat is-sentenza ta' dik il-Qorti tas-27 ta' April, 1962 li biha ċaħdet id-domandi ta' l-attur nomine. L-ispejjeż, in vista taċ-ċirkostanzi tal-każ, jibqgħu mingħajr taxxa pero d-dritt tar-Registru jithallas mill-attur nomine. Dik il-Qorti kkunsidrat:—

Illi, kif jidher miċ-ċirkostanzi, l-azzjoni preżenti hija bażata fuq il-fatt li r-Requisition Order in kwistjoni hija difettuża fil-forma u d-difett hu magħmul jikkonsisti fil-fatt li din ma taqbelx ma' l-iskop li għalih kienet intiża, u giet maħruġa u ċioe' li għalkemm kienet fil-fatt intiża u nħarġet biex fi-istess dar tibqa' tinzamm l-iskola tan-newl u nsiġ iehor u affini (li hu "Public interest") l-ordni relativ juri li nħareġ "for providing living accommodation to persons and for ensuring a fair distribution of living accommodation"; u ta' min hawn jinnota li fiċ-ċitazzjoni l-attur jiċċita dawn il-kliem mir-Requisition Order però ma jsemmi xejn il-kliem "in the public interest" li jirrikorru wkoll fi-istess Order.

Illi huwa veru li l-konvenuta Scerri tgħid, fin-nota ta' l-eċċezzjonijiet tagħha u fid-dikjarazzjoni tal-fatti, li hija minn dejjem kienet toqghod fid-dar kif għadha tagħmel sal-lum u għandha lil waħda oħra toqghod magħha; huwa veru wkoll li dina d-dikjarazzjoni tinsab b'xi mod korroborata mix-xhieda tal-konvenut Podestà, b'mod li wiehed ma tantx jista' jifhem sew id-dikjarazzjoni magħmula fil-verbal tal-10 ta' Novembru, 1960, fis-sens li d-defensuri jaqblu li l-fond in kwistjoni m'hux qed jiġi użat għall-abitazzjoni. Ta'

min però hawn jinnota li sa allura il-konvenuta Scerri kienet għadha ma gietx notifikata biċ-ċitazzjoni (li ġara fis-16 ta' Novembru, 1960) u għalhekk dik id-dikjarazzjoni ma saretx a nom tagħha wkoll u ma tistax tippregudika. B'dana kollu però, ammess cioè dana kollu favur l-istess konvenuta Scerri; fis-sens li dejjem okkupat u għadha tokkupa l-fond ukoll bħala abitazzjoni, il-vera kwistjoni tibqa' fuq l-iskop li għalih jidher li hareġ ir-Requisition Order u l-użu li għalih il-fond ġie mogħti lilha, kif dikjarat mill-istess Dipartiment u minnha stess aċċettat u anke mgħarraf lill-attur nomine. Dana l-użu għal skop industrijali, kif jgħid l-attur nomine fiċ-ċitazzjoni, u jirrizulta mid-dokumenti (li tagħhom il-konvenut Podestà nomine pprezenta l-originali b'nota tal-31 ta' Marzu, 1962);

Illi hu utili jiġi hawn notat li d-data fuq dawn id-dokumenti trid tkun it-tlettax ta' Frar u mhux ta' Marzu tas-sena 1959, kif jidher fuqhom (billi hemm 13/3/59 fiok 13/2/59) u anke fin-nota li biha ġew eżibiti. Dana jirrizulta ċar mill-fatt li l-ittra mibgħuta lill-attur li tagħmel riferenza għalikom bħala ġa ġraw, hija datata "13th February 1959", u anki mill-fatt li l-ittra uffiċjali li l-attur bagħat lill-konvenut Podestà nomine, evidentement wara li rċeva din l-ittra tat-13 ta' Frar, 1959 hija datata wieħed u għoxrin (21) ta' Frar, 1959; dina l-aħħar data mbagħad, cioè tal-21 ta' Frar, 1959, hija konfermata mill-oħra li tidher fid-dokument. (i.e. ittra tal-konvenut Podestà nomine tat-13 ta' Marzu, 1959 responsiva għaliha);

Ikkunsidrat:

Illi, kif ġa msemmi, l-attur nomine qiegħed jitlob li r-Requisition Order ġie maħruġ nullament peress li hareġ f'forma (i.e. għall-abitazzjoni) li ma taqbelx mal-użu li kien sejer isir mill-fond rekwizizzjonat skond il-fehma ta' min kie-

net l-ordni u alloka l-fond fil-fatt (i.e. għal skop industrijali). Ta' min jinnota però li l-ordni hareġ fis-16 ta' Lulju, 1957 mentri li ċ-ċwieviet ġew fil-fatt konsenjati lid-Dipartiment fit-13 ta' Frar, 1959 (ara final ta' l-ewwel paragrafu tal-kopja ta' l-ittra ta' dina d-data); kien f'dina l-aħhar data, cioè kważi sentejn wara l-ħruġ ta' l-ordni, li fil-fatt il-fond ġie allokati, u ġie hekk allokati temporaneament sakemm il-Gvern jiddeċiedi fuq l-użu kontinwat tal-fond bħala skola industrijali;

Illi hu ovvj u li dak li ġara fil-każ presenti, u cioè li jgħaddi żmien bejn il-ħruġ ta' l-ordni u l-allokkazzjoni tal-fond rekwiżizzjonat, hija r-regola u mhux l-eċċezzjoni, b'mod li l-iskop eżistenti fil-mument tal-ħruġ ta' l-ordni jista' ma' jkunx għadu jeżisti fil-mument meta l-post jiġi f'idejn id-Dipartiment; hu anke loġiku wieħed jistenna li biex id-Dipartiment ikollu l-possibilita jaqdi l-każi li jipprezentaw ruħhom lil minn żmien għal żmien, huwa jrid ikollu fondi disponibbli li jista' jalloka, b'mod li mhux neċessarjament ikun hemm skop preċiż u partikolari għal-kull ordni li jinlax, għalkemm hu raġonevoli wieħed jimmagina li interessat u għandu d-dritt, kif ukoll l-obblig u, li jara li t-tqas-sim tad-djar ikun tajjeb. Il-konsegwenza ta' dan hi li meta tinħareġ ordni ta' rekwiżizzjoni mhux neċessarjament ikun hemm diġa fissat l-użu li sejjer isir minnu, liema użu jkun għalhekk iddetermina f'kull każ il-ħruġ ta' l-istess ordni u kwindi jkun ir-raġuni għaliex hareġ dak l-ordni partikolari; il-vera raġuni tal-ħruġ ta' l-ordni wieħed irid jara u fil-fatt hija s-sitwazzjoni li ġiegħelet lil-legislatur jemana l-ligi stess, biex jovvja b'xi mod għan-nuqqas ta' bini u hekk jintlaħaq distribuzzjoni ekwa ta' l-istess, salv li wara meta jiġi fil-fatt konsenjat il-fond lid-Dipartiment issir l-allokkazzjoni tal-fond rekwiżizzjonat skond dana l-interess pubbliku u dina l-ekwita.

Illi minn dawna l-konsiderazzjonijiet il-Qorti ma tridx tasal għall-konkluzzjoni li l-uffiċċjal inkarigat mir-rekwizizzjonijiet jista' johroġ ordni f'forma u mbagħad juża l-fond rekwizizzjonat għal skop li mhux ġustifikat fl-istess ordni salva naturalment il-fakoltà li wara li jkun daħal fil-possess legali tiegħu u użah għall-iskop preċiżat fl-ordni hu jbiddeq dana l-użu fis-sens ta' l-Art. 4 (6) ta' l-Att No. 11 tal-1949. Dawna l-konsiderazzjonijiet ġew premissi biex wiehed jasal għall-konkluzzjoni li ċ-ċirkostanzi neċessarjament jissuggerixxu li biex jintlaħaq l-iskop tal-liġi għandha tinzamm ċerta latitudini fil-mod ta' kif issir l-allokkazzjoni ta' fond rekwizizzjonat li, però, trid tkun ġustifikata mill-forma ta' l-ordni stess tar-rekwizizzjoni relativa. Hu ovvju li l-unika soluzzjoni f'dana s-sens ma tistax tkun hliet li r-raġuni għall-ħruġ ta' l-ordni (jekk din tissemma) trid tkun tikkomprensi kull xorta ta' allokkazzjoni eventwali, u billi din trid tkun skond il-liġi, is-soluzzjoni hi li jissemmew ir-raġunijiet kollha li skond il-liġi jiġġustifikaw il-ħruġ ta' l-ordni u ċioè (a) l-interess pubbliku (b) sabiex in-nies ikollhom fejn joqgħodu, u (c) sabiex ikun hemm tqassim tajjeb tad-djar. Hemm ukoll raġuni, oħra, suggerita minn motivi ta' prattiċità li il-forma tkun tali li tista' tapplika għall-każi kollha, u ċioè biex ma' jkunx hemm bżonn li jiġu wżati formoli differenti skond l-użu li għalih il-fond ikun sejjer jiġi allokat jew użat, jew li tinhareġ formula ġdida jekk timbiddeq l-idea f'dana r-rigward, qabel l-ewwel allokkazzjoni, kif appuntu setgħet tbiddeq fil-każ preżenti.

Illi fil-fehma ta' dina l-Qorti l-ordni in kwistjoni kien konċepit f'termini li jabbraċċjaw it-tlett ipotesi msemmija: u dina hija l-vera kwistjoni li trid tiġi deċiża billi bir-raġunijiet kollha li jistgħu jissuggerixxu forma simili, irid jiġi eżaminat u deċiż jekk il-forma fil-fatt użata tikkomprensi dawna t-tlett ipotesi. Il-Qorti, kif presjeduta, taf li hemm de-

ċiżżjonijiet differenti għal dina l-fehma tagħha u eżitat haf-na qabel ma waslet biex tesprimi dina l-fehma tagħha kuntrarja, raguni li nduċietha li tagħmel hekk hi kostitwita mill-atteggjament ta' l-attur stess li juri li hu stess kien qabel ma' dina l-fehma, b'mod li jista' jingħad li hu rrinunzzja għad-difett ta' forma fir-Requisition Order in kwistjoni li llum qed ipogġi bhala 'bażi ta' l-azzjoni preżenti. Dana l-atteggjament hu dak li jirriżulta mill-ittra uffiċjali tiegħu tal-21 ta' Frar, 1959, wara li hu sar jaf għal liema skop il-fond in kwistjoni kien gie allokat (i.e. għal skop industrijali) meta ġa kien jaf bil-forma tar-Requisition Order li kien hareġ fir-rigward; infatti hu allura ma hax l-atteggjament li ha issa, u cioè ma qalx li dik l-allokazzjoni ma setgħetx issir jew kienet nulla (proprju l-meritu tat-tieni domanda odierna) iżda biss talab li la darba l-fond kien qed jiġi wżat għal skop industrijali allura ppretenda kera adegwat għal dan l-użu, li pero l-konvenut ra esagerat. Dana l-atteggjament necessarjament jimplika aċċettazzjoni tal-validita ta' l-allokazzjoni għall-użu ta' skop industrijali u konsegwentement ukoll aċċettazzjoni tal-validita ta' l-ordni li biss minhabba fih setgħet issir l-istess allokazzjoni għall-iskop lilu wkoll debita-ment mgharraf.

Illi taht dawna ċ-ċirkostanzi l-Qorti tħoss li l-attur ma satax iżjed iqajjem il-kwistjoni tan-nullita tar-Requisition Order, bażata din kif inhi fuq difett ta' forma biss, li l-konvenut Podestà nomine, kieku sollevata allura, kien jista' jir-regolarizza, il-Qorti tara f'dana l-każ ċerta analogija mal-każ prospettat mill-Artikoli 792 u 793 tal-Kodiċi tal-Proċedura Ċivili, u tosserva li ċ-ċiżżjoni preżenti giet preżentata fit-23 ta' Frar, 1960, u cioè ċirka sena wara li skambju ta' l-ittri uffiċjali li kellhom l-attur u l-konvenut Podestà nomine bażati t-tnejn fuq il-validita tar-Requisition order in kwistjoni;

Illi kwantu għad-diċitura ta' dina l-Order il-Qorti tkompli tosserva, b'riferenza għal dak li qalet u bi spiega tal-fehma li esprimiet dwarha, li l-argument prinċipali miġjub kontra l-istess fehma hu fis-sens li l-kliem "sabiex in-nies ikollhom fejn joqgħodu u sabiex ikun hemm taqsim sewwa tad-djar;" qegħdin jirrestringu s-sens tal-kliem "interess pubbliku" immedjatament preċedenti. Il-Qorti tara l-forza ta' dana l-argument pero bir-rispett kollu tosserva li dan kien ikun imputabili biss kieku l-istess kliem ma kienx ikollhom sens u ma kienx jistgħu joqgħodu mingħajr il-kliem "interess pubbliku" li huma, skond dana l-argument, qegħdin jimmodifikaw; billi allura bla dubbju ta' xejn ikunu qegħdin jiddependu mill-istess kliem u jieħdu sens minnhom jew ibiddu s-sens tagħhom. Il-Qorti pero tħoss li l-ordni kien jibqa' jkollu sens kieku l-istess kliem "interess pubbliku" kienu omessi għall-kollox u kien ikun fis-sens biss li ġej: "**Billi huwa meħtieġ, sabiex in-nies ikollhom fejn joqgħodu, li jittiehed il-pussess tal-bini. . .**" L-istess haġa jingħad li kieku l-Ordni flok il-kliem sottolineati kellu biss il-kliem "**l-interess pubbliku**" jew il-kliem "**sabiex ikun hemm taqsim tajjeb tad-djar.**" Issa dawn huma t-tlett raġunijiet, waħda indipendenti mill-oħra, li skond il-liġi (art. 4 (1) ta' l-Att 11 tal-1949 li pero juża kliem differenti ta' l-istess sostanza — il-kliem fuq użati jirrikorru fir-Requisition Order in kwistjoni) jistgħu jiġġustifikaw il-ħruġ tal-Ordni li hija l-forma preskritta mil-liġi għal fini tar-rekwiżizzjoni, li dan hu hekk. jidher mill-fatt li fil-liġi dawn it-tliet raġunijiet jinsabu magħquda flimkien bil-kelma "jew". Intant pero fl-ordni in kwistjoni ż-żewġ raġunijiet li skond l-ipotesi kuntrarja huma msemmija u cioè "sabiex in-nies ikollhom fejn joqgħodu" u "sabiex ikun hemm taqsim tajjeb tad-djar" jinsabu magħquda flimkien bil-kelma "u" u dan, fil-ħsieb tal-Qorti, juri li probabilmment għar-raġunijiet sugġeriti miċ-ċirkostanzi li jir-

riferixxu fuq l-attwazzjoni tal-liġi ġa deskritti, l-awtorita rekwizizzjonanti riedet u għamlet Ordni fil-fatt bażat fuq it-tlett raġunijiet flimkien jew kongjuntament, (cioe mhux disġuntament bl-użu tal-kelma "jew" bejn kull raġuni), u għalhekk bejn l-ewwel ("fl-interess pubbliku") u t-tieni ("sabiex in-nies ikollhom fejn joqgħodu") użat biss virgola, u bejn din u t-tielet ("sabiex ikun hemm tqassim tajjeb tad-djar") użat il-kelma "u". Il-Qorti thoss li din kienet il-fehma ta' min ifformula l-ordni fuq l-istess liġi, u ssibha diffiċli li tissugġerixxi formula oħra li tikkorrispondi għal dina l-fehma. Dana r-raġonament japplika ugwalment għall-verżjoni ngliza ta' l-ordni; l-unika differenza bejn iż-żewġ verżjonijiet tirrigwarda n-neċessita jew l-espedjenza li jsir l-ordni billi fil-malti jingħad "Billi huwa meħtieġ. . ." mentri li fl-ingliż hemm "whereas it is expedient. . ." dana ma jbid-dilx is-sens li għandu jingħata lil dik il-parti tagħha li giet eżaminata, u ż-żewġ kelmiet jirrikorru fil-liġi (Art. 4 (1) citat). Interpretazzjoni differenti ta' dina l-formula twassal għal ċertu konflitt fl-interpretazzjoni tal-liġi billi neċessarjament twassal li wieheġ jikkunsidra taħt ir-raġuni espressament indikata bħala "fl-interess pubbliku" żewġ raġunijiet li skond il-liġi huma kunsidrati xi haġa differenti minn dik ir-raġuni. Kif intqal l-attur stess għall-bidu fehem l-ordni fis-sens kif fehmitu dina l-Qorti u aġixxa fuq l-ordni hekk ukoll interpretat u mifhum, u ma jistax illum jagħtih interpretazzjoni differenti, speċjalment li l-forma wżata tista' u anzi għandha, għar-raġunijiet premissi, twassal għas-sens li hu fehem l-ordni u mexa fuqu.

Ikkunsidrat:

Illi l-konsiderazzjonijiet premissi naturalment iwasslu għaċ-ċaħda ta' l-ewwel domanda biss; hu evidenti pero li d-domandi l-oħra taċ-ċitazzjoni huma bażati lkoll fuq dina l-

ewwel domanda, b'mod li ċ-ċaħda tagħha twassal neċes-sarjament għaċ-ċaħda tagħhom ukoll;

Rat in-nota tal-appell tal-attur nomine, u l-petizzjoni tieghu li biha talab li s-sentenza fuq imsemmija tiġi revo-kata fil-meritu, billi jiġu milqughha d-domandi kontenuti fl-att taċ-ċitazzjoni, u tiġi riformata fil-kap ta' l-ispejjeż, billi l-ispejjeż kollha tal-ewwel istanza jiġu kollha akkollati lill-konvenuti. Bl-ispejjeż ta' din l-istanza.

Rat ir-risposta tal-konvenuta appellata Michelina Scerri li fiha qalet, li l-appellata sentenza hi ġusta u timmerita kon-ferma, bl-ispejjeż;

Rat ir-risposta tal-konvenut Podestà nomine, li ukoll qal li dik is-sentenza hi ġusta u timmerita konferma, bl-ispej-jeż.

Trattat l-appell.

Ikkunsidrat:

Bin-nota tieghu tad-29 ta' Marzu, 1963, il-konvenut Po-destà nomine ssolleva l-eċċezzjoni tal-illegittimita tal-persu-ona tal-attur f'dan il-proċess;

Tixraq, għalhekk, li tiġi affrontata u deċiza, qabel xejn, din il-pregudizzjali.

Biex jiġi ndagat jekk l-eċċezzjoni hijiex jew le fondata għas-sens tal-art. 781 u 782 (c) Kod. Proċ. Civ., jehtieg li jiġi determinat l-oġġett tal-azzjoni Biċ-ċitazzjoni odjerna l-attur nomine qed jimpunja l-validita ta' "requisition order" bid-domandi konsekwenzjali. Issa, il-hruġ ta' order simili

jimporta d-disposessament ta' sid il-fond (Collez. Voi XXXII IV 214 u 952).

Isegwi minn hekk li l-azzjoni tverti fuq il-possess tal-fond, għax, mantenut ir-requisition order, dak il-possess jibqa' għand il-konvenut nomine, mentri, annullat ir-requisition order, dak il-possess jirritorna f'idejn is-sid.

Issa, b'ligi (art. 876 Kod. Civ.) il-possess, mal-mewt tad-decuius, jgħaddi fl-eredi, u għalhekk, *prima facie*, az-zjoni li tolqot il-possess ta' fond ereditarju, bħal ma hija din, tmess lilhom, bħala dawk li għandhom l-esercizzju jew amministrazzjoni libera tad-drittijiet relativi għal dak il-possess (art. 782 (c) Kod. Proc.) Seqwitur illi, biex l-attur jillegittima attivament l-azzjoni, jehtieg li hu jipprova li l-poteri tiegħu, bħala esekutor testamentarju tal-mejjet Giuseppe Azzopardi, huma tali li jizvestu lil eredi min dak il-possess, li huma għandhom in forza tal-ligi;

Fit-testment tiegħu in atti Nutar Francesco Gauci tal-31 ta' Diċembru, 1950; esibit bin-nota tal-15 ta' Marzu, 1963, it-testatur Giuseppe Azzopardi qal hekk fil-klawsola nru. VI:—

“Bħala esekutor tad-disposizzjonijiet tal-aħħar volonta fuq ordnati t-testatur jinnomina lil Perillustri Avukat Dottor Francesco Masini . . . u lil dan huwa jikkonferixxi l-fakoltajiet kollha neċessarji u opportuni u li soltu jingħataw lil simili esekutori, u b'mod speċjali l-fakolta li jkun jistgħa liberament jigbor u jirtira mingħand kwalunkwe persuna, bank jew post ieħor, kwalunkwe flus jew oġġetti oħra li bi kwalunkwe titolu jkun jappartienu lit-testatur.”

Għal finijiet tal-kwistjoni prezenti, tistgħa tigi ommessa

għal kollox il-konsiderazzjoni tal-aħħar parti tal-klawsola fejn tissewma l-fakolta speċjali. Fin-nota tar-riljevi tiegħu tal-5 ta' April, 1963, l-attur jgħid, bħala argument tal-leġittimazzjoni attiva, li in forza ta' dik il-fakolta, hu għandu dritt li jiġbor minghand il-Gvern il-keru tal-fond rekwizizzjonat. Apparti l-pont li dik il-fakolta tirriferixxi għal dak li kien dovut lit-testatur fil-mument tad-devoluzzjoni tal-wirt, u mhux dak li sar dovut wara lill-eredi, — hu ċert li l-azzjoni odjerna ma hijiex fuq għbir ta' kera, imma timporta l-kontestazzjoni tal-posses akkwistat bir-rekwizizzjoni. Għalhekk, l-attenzzjoni tal-gudikant tista' tiġi ristretta għal ewwel parti tal-klawsola fuq riportat;

Ikkunsidrat

Dik il-parti hi, bla dubbju ta' xejn, dikjaratament limitativa. Bil-kliem:—

“Bħala esekutor tad-disposizzjonijiet tal-aħħar volonta fuq ordnati t-testatur jinnomina etc. etc.”

iċ-ċerkja tal-attività esekutorjali għet ristretta għal esekuzzjoni tad-disposizzjoni testamentarji, cioè fil-każ in inspeċje, tal-esekwiji reliġjużi, taċ-ċelebrazzjoni ta' quddisiet, tal-adempiment tal-prelegati etc. Xejn fl-adempiment ta' dawk id-disposizzjonijiet ma jissokkorri lil attur nomine fīs-sens li jatih il-poter li jeżerċita azzjoni bħal dik odjerna.

Iżda, l-attur nomine fin-nota tiegħu, insista fuq il-portat, li għandha tingħata, favur l-assunt tal-attur, lil kliem l-oħra tal-klawsola sesta cioè:—

“. . . u lil dan huwa jikkonferixxi l-fakoltajiet kollha neċessarji u opportuni u li soltu jingħataw lil simili esekutori.”

Ikkunsidrat:—

Il-ġurisprudenza ġa okkupat ruħha min kwistjoni simili. Fil-kawża Dr. Camenzuli vs. Psaila deciża mill-Prim'Awla, Qorti Ċivili, fil-4 ta' Jannar, 1882 — Collez. Vol IX, pag. 619, si trattava ta' esekutur testamentarju, li kien ġie mogħti mit-testatur "tutte le facolta solite concedersi dalla legge a simi-le esecutori". Dik il-Qorti kienet irrilevat li malament l-ese-kutur kien jippretendi li kellu l-possess tal-bini ereditarji b'dispossessament tal-eredi, u li kellu xi dritt li jamministra-hom eskklusivament sa d-diviżjoni, u qalet li d-dritt tal-ammi-nistrazzjoni kien imiss lil eredi in virtu tat-trasmissjoni favur tagħhom tal-beni ereditarji (p. 620). Kompliet tghid li l-in-kariku tal-esekutur kellu jigi limitat "all'esecuzioni di quegli atti nominatamente espressi nel testamento . . ." u dan anki fuq l-awtorita tal-Pothier.

Fis-sentenza fuq imsemmijin kienu ġew citati b'appro-vazzjoni, u per modum regulae, fis-sentenza (sa issa inedi-ta) ta' din il-Qorti kif issa kostitwita, mogħtija fil-21 ta' Mar-zu, 1958 fil-kawża Philip Sammut vs. Ersilia Zahra.

Għalhekk, dawk il-kliem ma jbiddux l-aspett ġuridiku tal-esekutorja tal-attur, kif limitat għal esekuzzjoni tad-dis-posizzjonijiet testamentarji;

Ikkunsidrat:—

Id-difensur tal-appellant nomine semma ukoll, fil-kors tat-trattazzjoni, li l-Gvern kien intrattjena ruħu mal-attur Dottor Masini fuq din ir-rekwizizzjoni. Għandu jigi osservat li, fl-istess citazzjoni, l-attur stess jgħid li l-fond kien ġie re-kwizizzjonat mill-poter tal-konvenuta Scerri. Fir-"requisi-tion order", in-notifikanda hi ndikata bħala "Miss Michelina Scerri" — L-ittra tal-Gvern rekwizizzjonanti, mibgħuta 'il

Dottor Masini li fiha dan ġie nformat li ċ-ċwieviet tal-fond kienu ġew mogħtija lil konvenuta Scerri, ma tissussidjax iteżi tal-attur, għaliex, — apparti li dik l-ittra kienet ta' karatru informativ, — kif ġie sewwa osservat fis-sentenza ċitata tal-Vol. XII p. 516, in-natura u l-estenzjoni tal-inkariku tal-esekutor għandhom jiġu deżunti mit-termini tat-testment, u mhux min dak li tagħmel terza persuna;

Għalhekk l-azzjoni preżenti kienet toltrepassa l-poteri tal-attur nomine;

Ikkunsidrat:—

Kwantu għal ispejjeż, peress li, fil-prim'istanza, dawn, għalkemm għal motivi oħra, ġew diġa moderati billi ġew maqtugħa mingħajr taxxa, hliet id-dritt tar-registru għakkariku tal-attur, u peress li, f'din l-istanza, id-deċiżżjoni sejjera tkun bażata fuq l-eċċezzjoni ta' illeġittimita tal-persuna tal-attur, li qed tiġi akkolta kontra l-attur nomine, għal daqstant, avolja din l-eċċezzjoni ġiet sollevata fit-tieni istanza, wara li kienet ġa sollevata eċċezzjoni fil-meritu, ma hux il-każ li jsir xi temperament ieħor.

Għalhekk, tippovvedi fuq l-appell billi tiddikjara li l-attur Dottor Masini ma kienx persuna legittima biex jipponi din il-kawża, b'akkoljiment tal-eċċezzjoni relativa sollevat mill-konvenut Podestà nomine, u għalhekk tillibera lil konvenut ab observantia u tirrevoka l-appellata sentenza hliet kwantu għal kap tal-ispejjeż tal-ewwel istanza li għandu jibqa kif ġa deċiż mill-ewwel Onorabbli Qorti. L-ispejjeż ta' din l-istanza jithallsu, però, mill-attur nomine.